


Ráðið fyri Ferðslutrygd: Børn í bilinum

1. januar 2008 varð sonevnda klippikortið sett í gildi í Føroyum. Við hesi skipan kunnu ymisk sløg av vandamiklum atburði í ferðsluni geva klipp, ið við tíðini kundu hava við sær, at man missir koyrikortið.

Eitt sindur skelkandi varð umleið triðja hvørt klipp fyrstu tíðina givið fyri, at børn ikki sita íbundin í rætta trygdarútgerð í bilinum.

Ráðið fyri Ferðslutrygd vil tí nema við nøkur góð ráð í samband við flutningi av børnum í bilinum.



Børn og airbag

Airbaggin, luftbjølgurin, í bilinum er gjørdur til at verja vaksin. Svenskar og amerikanskar kanningar vísa, at einamest smá børn kunnu fáa álvarsligt mein, kanska deyðamein, um tey sita frammanfyri luftbjølg, sum gerst virkin.

Tá tú keypur nýggjan bil, skalt tú gera tær greitt, í hvønn mun tú hevur tørv á at koyra við børnum. Kannað hvar luftbjølgarnir eru, og um teir kunnu gerast óvirknir.

Tilráðing um staðseting av børnum í bilum við airbag

Børn undir 140 cm

Børn í pinku- ella barnastóli, ið vendur aftureftir, mugu ongantið setast við ein luftbjølg. Tað er

bæði ólógligt og lívshættisligt! Ráðið fyri Ferðslutrygd mælir í høvuðsheitum til, at børn undir 140 cm ikki sita við ein luftbjølg, líkamikið um stólin vendir aftur ella fram, ella um tey sita á beltipútu. Smábørn skulu á

baksetrið, um luftbjølgurin ikki er gjørdur óvirkin ella tikin burtur.

Børn yvir 140 cm

Børn yvir 140 cm kunnu sita framman, um tey kunnu nýta vanliga 3-punktbelti í bilinum

uttan eykaútgjöld. Minnst til at draga setrið heilt aftur, so fjarstøðan til luftbjølgin er sum mest.

HURÐABJØLGAR

Um bilur tín hevur luftbjølgar í

hurðunum, skal barnið ikki sita ella hvíla høvdið móti hurðini. Rennur bilurin á, kann hurðabjølgurin skaða høvdið á barninum. Um barnið situr í vanligari framvendari støðu, so er luftbjølgurin í hurðunum meinal-eygur.

AT GERA LUFTBJØLGAR ÓVIRKNAR

Koyrir tú javnan við einum smábarni í bilinum, so kann tað vera ein fyrimunur at barnið situr á framsetrunum, undir liðini á tær. Men tá skal luftbjølgurin vera gjørdur óvirkin. Í nógvum bilum er møgult sjálvur at gera luftbjølgin óvirkan við einum lykli. Bið solumannin vísa tær, hvussu hetta verður gjørt, so vissa er fyri, at hetta verður gjørt á rættan hátt.



Pinkustólar, Barnastólar og Selapútur

0-13 MÁNAÐIR

PINKUSTÓLUR - VEKT UPP TIL 13 KG.

Ein pinkustólur kann brúkast longu, tá barnið er nýføðingur. Barnið situr íbundið, við rygginum móti ferðsluni, og er tískil best tryggja, um óhapp skuldi hent. Pinkustólin verður settur á framsetrið (uttan luftbjølg!), ella á baksetrið.

Hvussu leingi í pinkustóli?

Fyrstu tveir mánaðirnar eigur barnið ikki at sita meira enn 30-45 minuttir um dagin í stólinum. Skulu tit koyra ein longri túr onkuntíð, kann barnið saktans nýta stólin uml. 2 tímar í senn - tað skaðar ikki ryggin. Gev tær far um, um barninum tørvar at skifta støðu, er svangt ella skal skifta blæu. Tá er stund at halda ein steðg, og at taka barnið upp. Minnst til at pinkustólin einans er til flutning í bilinum.

Nær skal eg skifta til barnastól?

Pinkustólin kann nýtast til barnið er umleið 8-13 mánaðir - alt eftir hvussu barnið veksur. Tá høvdið á barninum kemur upp um stólarimina, ella farið er um vektmarkið, er pinkustólin ov lítil.

9 MÁNAÐIR – 4 ÁR

BARNASTÓLAR – VEKT 9-18 KG

Tá ið barn títt er vorðið ov stórt til pinkustólin, skal hann skiftast út við ein barnastól. Barnastólin skal vera bakvendur ella framvendur á fram- ella baksetrunum í bilinum. Vit mæla til at seta stólin bakvendan, so leingi sum til ber (av royndum til barnið er uml. 3 ár), tí at tað er tann besta verjan. Í ferðsluvánlukkum er vandin fyri deyðskaðum á háls og nakka nógv minni, tá barnið situr við rygginum ímóti ferðsluni.

BAKVENDUR

Teir flestu bakvendu stólarnir verða spentir fastir í bilin við tripunktseum og tilhoyrandi eykaselum og stuðulsbeini (stuðulsbeinið skal nýtast tá ið stólin er á baksetrunum). Ísetingin gevur stólin eina góða javnvág, men ger tað eisini truplari at flyta stólin frá framsetri til baksetri ella úr bili í bil. Minst til, at ein bakvendur stólur ongantið má setast við ein luftbjølg.

FRAMVENDUR

Flestu framvendu stólar verða spentir fastir í bilin við tripunktbeltum. Framvendir stólar kunnu nýtast eitt sindur longri enn bakvendir. Minst til altíð at spenna beltini, so at bæði barn og stólur sita trygt og fast. Um bilur tín er útgjördur við Isofixbesløgum, mæla vit til at tú nýtir ein Isofix-barnastól. Tað minkar um vandan fyri skeivari ísetan, serliga av bakvendum stólum.

ISOFIX

Isofix er ein serstøk skipan til fastspenning av barnastólum. Ístaðin fyri at spenna barnastólin fastan við beltunum í bilinum, eru tvey eygu sveisaði fäst í bilin, og har verður Isofix-beslagið á stólinum fest í. Tað ger tað lætt og einfalt at festa serstakliga bakvendar stólar trygt og sleppa undan skeivari ísetan. Hevur bilur tín Isofix beslag, mæla vit til, at tú útvegar tær ein Isofix stól.

Gev gætur, at ein Isofix-stólur bara má nýtast í teimum bilsløgum, hann er góðkendur til, tí at skipanin enn ikki er vorðin algildug. Summir framvendir Isofix-stólar skulu festast við einum eyka topp-stroppi.

YVIR 4 ÁR

SELAPÚTA VIÐ BAKSMEKKU – VEKT UML. 15-25 KG

Í 3 – 4 árs aldrinum er barn títt um at vaksa úr flestu

barnastólum, men er enn ov lítið at nýta vanliga bilbeltini einsamalt. Trupuleikin er, at skákbeltið um bringuna verður ov nær við hálsin, og at barnið ikki situr trygt á teimum vanliga bilsetrunum. Skift tí barnastólin út við eina beltipútu, hon lyftir barn títt upp, so tað betri kann nýta bilbeltini. Beltipútan skal vera útgjörd við einum sonevndum beltestýri. Tað eru smáir armar sum stýra beltinum tvørturum mjarnabeinini, sum best tola tey sterku árinini, sum henda í einari ferðsluvánlukk. Er beltið tvørturum búkin, er vandin fyri álvarsligum skaðum á innvølr. Uttan baksmecku vil skákbeltið um bringuna alsamt vera ov nær við hálsin. Tá beltipútan er útgjörd við baksmecku, verður beltið stýrt ígjøgnum haldarar á baksmeckuni, so beltið situr rætt. Baksmeckan verjir eisini høvdið á barninum sum ein nakkastuðul, og stuðlar væl síðurnar, tá ið barn títt sveykur.